

ንኢየሱስ ርኢኻን ረኺብኻን ምኽክል

ንባብ: ሉቃ 19:1-10

ድሕሪ ውድቀት ቀዳሞት ወለድና እግዚአብሔር ዝሃቦ ተስፋ ሓንቲ መዓልቲ ንኦሲሉ ከም ዝድሕነና እዩ። ነዚ ተስፋ እዚ ኩሎም አበውን ነብያትን እናሰበኹን ብዓይኒ ተስፋ እናተጸበዩን ሓለፉ። ብፍላይ ነብያት እቲ መስሕ ዘምጽኦ ለውጥን ሰላምን ገለ ጊዜ ብምሳሌ ገለ ጊዜ ኸአ ብግሁድ ይነግሩ ነርም። አብ ትንቢቶም ሰባት አብ አምላኽ ክቀርቡ ከለዉ ንአምላኽ ክሰምዑ ከለዉ ቅሳነት ሰላምን ፍቕርን ይነግሱም ነሩ ካብኡ ክርሕቁ ከለው ኸአ ስደት መከራ ውግእ ጥመትን ጸበባን ይወርዶም ነሩ። **ንአምላኽ አብ ሕልንኡ ክርኢ ዘይክአለ ሰብ ንርእሱ ቅሳነት ስኢኑ ንኻልኦት እዩ ሰላም ዝኸልእ ልኡክ ሰይጣን ኮይኑ ሁከትን ዓመጽን ይፈጥር።** ንአምላኽ ሰሚዑ ብመገዲ አምላኽ ዝኸይድ ግን በረኽት ንህዝብ አምላኽ እዩ እዚ አብ ብሉይ ኪዳን ብተደጋጋሚ ተነጊሩ ንረኽቦ። ካህናት ንህዝቢ ክባርኹም ከለዉ እግዚአብሔር ገጹ የብርሃልካ ጸግኡ ኸአ ይሃብካ፤ እግዚአብሔር ብምሕረቱ ይመምትካ ሰላሙ ድማ ይሃብካ እናበሉ ይባርኹም። እቲ ዝዓበየ ምርቓ ወይ ጸሎት ገጽ አምላኽ ርኢኻ ምኽክል እዩ። ምዓት ክወርድ እንከሎ አምላኽ ገጹ ከዊሉ አሎ ማለት እዩ ስለዚ ዝዓበየ ጸሎት ገጹ ከይክውለልካ ምጽላይ እዩ።

አብ ሓዲስ ኪዳን አብ ልደት ክርስቶስ መላእኽቲ እዮም ንሰባት ንዝተወልደ ሕፃን ክርእዩ ክበጽሑ ዘበሰሩ። እንሆ ንኹሉ ህዝቢ ዝኸውን ዓቢ ሓጎስ አበሥረኩም አሎኹ እሞ አይትፍርሁ (ሉቃ 1:10) እናበሉ አብቲ ኢየሱስ ዘለዎ ክኸዱ ነጊሮሞም። **ሰብአ ሰገል ካብ ሃገር ምብራቕ እቲ ዝተወልደ ንጉሥ አይሁድ አበይ አሎ ኮኸቡ ብምብራቕ ርኢና እሞ ክንሰግደሉ መጺእና (ማቴ 2:3) እናበሉ ክርእይዎ ከም ዝመጽኡ ነንብብ።**

አብ ኩሎም ወንጌላውያን ካብ ልደቱ ጀሚሩ ብተደጋጋሚ እንረኽቦ ሰባት ንኢየሱስ ክርእይዎን ክረኽብዎ ይደልዩ ከም ዝነበሩ እዩ። ኩሎም እቶም ብሓቂ ክርእይዎን ክረኽብዎን ዝደልዩ ዝነበሩ ከም ዝደለይዎ ይኸነሎም ነሩ። ኩሎም ብጥቕኦም ክሓልፍ እንከሎ ወይ አብ ዘለዎ መጺኦም ልቦም ዝኸፈቱሉ ድላዮም ይህቦም ነሩ። ነቶም ብዓይኒ እምነት ብሓቂ ክርእይዎን ክረኽብዎን ዝኸከሉ ኩሉ ጊዜ እንታይ ክገብረልካ ክገብረልኪ እናበለ ይሓቶም ነሩ።

ኢየሱስ ምስ ተወልደ እቶም ጓሶት ብመልአኽ ልደቱ ምስ ተነግሮም ነዚ እግዚአብሔር ዝገለጸልና ክዉን ነገር ክንርኢ ንዑናይ ናብ ቤተልሔም ንኺድ ተበሃሂሎም ከም ዝኸዱ እሞ ካብ ደቂ ሰብ ድሕሪ ማርያምን ዮሴፍን ንመጀመርያ ነቲ ከማና ሰብ ዝኾነ አምላኽ ምስ ህያባቶም ከም ዝበጽሑዎን ዝረአይዎን **ሉቃስ አብ 1:9-20** ይነግረና። አድንቕቶም ክነግረና ኢሉ ኸአ እቶም ጓሶት ድማ ኸምቲ ዝተነግሮም ኮይኑ ስለ ዝረኽብዎ ስለቲ ዝሰምዕዎን ኩሉ ንአምላኽ እናኣኸበሩን እናወደሱን ተመልሱ ይብለና (ሉቃ 1:20)።

ዮሐንስ ወንጌላዊ ብዛዕባ ቀዳሞት አርድእቲ ክርስቶስ ክነግረና እንከሎ እንድርያስን ብጻዩ ስሙ ዘይንገር ዮሐንስ መጥምቕ **እንሆ ገንሸል አምላኽ** ምስ በሎም ንኢየሱስ ከም ዝተኸተልዎ ምስኡ ምሉእ መዓልቲ ውጫሎም ከአ አብ መጨረሻ እንድርያስ ንሓዉ ጴጥሮስ ንመስሕ ረኺብናዮ ኢሉ አብ ኢየሱስ ከም ዝወሰዶ ይነግረና **(ዮሐ 1:25-43)**። ንኢየሱስ ርኢዮም ምስኡ ምስ ወዓሉ ኢየሱስ መን ምዃኑ ርኢዮም ክሰብኩ ጀሚሮም። ንኢየሱስ ርኢዮ ከኸከለ ሱቕ አይብልን እዩ ንስብከት እዩ ዝወፍር። እቶም ጓሶት ንኢየሱስን ማርያምን ዮሴፍን ነቲ አብ መብልዕ ማል ዝደቀሰ ሕፃንን ምስ ረአዩን ረኸቡን ብዛዕባ እቲ ሕፃንን ዝረአይዎን ነገር አውረዩ (ሉቃ 1:17-18)።

አብ ዮሐ 3:1-22 ኒቆዲሞስ ዝተባህለ አባል ቤት ምኽሪ ኣይሁድ ብለይቲ ናብ ኢየሱስ ከይዱ ከም ዝረኸቦ እሞ ምስኡ ከም ዝተዛረበን ነንብብ። ኒቆዲሞስ ንስኻ መሲሕ ኮንካ ካብ አምላኽ ከም ዝመጸእካ ንአምን ኢና ምኽንያቱ እዚ ንስኻ እትገብሮ አምላኽ ምስኡ ዘሎ ጥራሕ እዩ ዝገብሮ እናበለ ንኢየሱስ መን ምዃኑ ርእዩ አሚኑ። ንዝነበሮ ዘይብሩህ ክሓትት አብቲ ምንጪ ኹሉ ሓቂ ዝኾነ ኢየሱስ መጺኡ ሓቲቱ ተማሂሩ። ምስ ኢየሱስ ምስተራኸበ ተለዊጡ አሚኑ አብ ዮሐ 19:39 ከም እንረኽቦ ኸአ እቲ ቕድም ብለይቲ ናብ ኢየሱስ መጺኡ ዝነበረ አብ ቀብሪ ኢየሱስ ብዘይፍ ፍርኒ ከም ዝተሓወሰ ነንብብ። ኒቆዲሞስ ወላ እኳ ብዙሕ ብዛዕብኡ ኣይነገረና ንኢየሱስ ርእዩ ረኺቡ ዝአመነ እዩ። ንሱ ንሓቂ አብ ኢየሱስ ጥራሕ ከም እትርከብ ስለ ዝአመነ አብኡ ከይዱ ረኺብዎ። አነ ሎሚ ንኢየሱስ እንታይ ክሓቶ ምድለኹ? አብ ጽምዖ ቦታ ንኢየሱስ ብልቢ ሓቲትና ንኸአል። ምስ ኢየሱስ ዘዕለሉ ሰባት ይልወጡ እዮም አብ ዮሐ 4:1-42 እታ ሳምራዊት ሰበይቲ አብ ዔላ ንበይና ዝረኸባ እሞ ምስ አዕለለቶ ቀስ ብቐስ በደላ ተአሚና ዝተቐየረት እሞ ንሱብከት ዝወፈረት ንሳ ከም እንድርያስ ምስ አመነት አብ ደቂ ዓዳ እዩ ከይዳ ብዛዕባ ኢየሱስ ዝገበርክዎ ኩሉ ነገሩኒ እናበለት መስኪራ ናብኡ ኸአ አምጺኡቶም። እዚ እዩ ናይ ሓደ ንኢየሱስ ርእዩ ዝኸአለ ዝገብሮ። ንኸአልኡት ክርእዩን ክሰምዑን አብ ኢየሱስ አምጺእካ ምኽአል።

አብ ዮሐ 12:21 ገለ ካብ ግሪኻውያን ናብ ፍሊጶስን እንድርያስን መጺኦም ንኢየሱስ ክንርእዮ ንደሊ ኣሎና ኢሎም ምስ ኢየሱስ ክራኽቡ ከም ዝሓተቱ እሞ ከም ዝረኸብዎ ነንንብብ። ነዚ መሰረት ክኾነና ዝኸአል እቲ አብ ኢሳያስ 52:15 ዘሎ ነገሥታትውን ተዘንትይሎም ዘይፈልጥ ስለ ዝርአዩ። ሰሚዖም ዘይፈልጡ ስለ ዘስተውዓሉ ዙብልዎ ጠፊእዎም አብ ቅድሚኡ አፎም ኪገዙ እዮም ዝብል ምርኣይ ሓጋዚ እዩ።

ንኢየሱስ እንተ ተንከፍኩ ወይ አብ ቅድሚኡ እንተ ቀረብኩ ካብ ዘሎኒ ሕማምን ስቓይን ክሓዊ እኽእል እዩ ኢሎም ዝአመኑ አብ ወንጌል ነንብብ። አብ ማርቆስ 5:25-35 ሉቃ 8:43-48 ሓንቲ ብዙሕ ደም ዝፈሳ ዝነበረ ሰበይቲ ንኢየሱስ ምስ ረኸበት ዘፈር ክዳኑ ምስ ተንከፈት ከም ዝሓወየ ነንብብ። እዛ ሰበይቲ አብ ዝተፈላለዩ ናይ እዋኑ ሓካይም ከይዳ ግን ሓንቲ ለውጢ ኣይረኸበትን እምነት ገራ ዘፈር ክዳን ኢየሱስ ምስ ተንከፈት ግን ሓውያ። ኢየሱስ እቲ ፈዋሲ ካብ ዝኾነ ሕማምና ዝፍውስ እዩ። ሓንትስ እምነት ገርና ንቕረብ እምበር ከሕውየና ኩሉ ጊዜ ምስ ደለየ እዩ። ናይ ሎሚ ሕማምና እንታይ እዩ ኢልና መጀመርያ ክነለልዮ ኣሎና። ሽዑ አብ ኢየሱስ ቀሪብና ብእምነት እንተ ቐረብክዎ ከሕውየኒ እዩ ክንብል ኣሎና። ብዙሓት ሕሙማት በዚ እምነት ዝቐረብዎ ምስ ተንከፎም ይሓውዩ ነሮም። ሎሚ እውን ክንሓዊ ንቕረብ።

ማቴ 15:2-12 ሓንቲ ከንኣናዊት ሰበይቲ በቲ ከባቢኦም ምስ መጻ ዘይአይሁዳዊት ከንሳ ደፊራ ንጻላ ካብቲ ሒዝዎ ዝነበረ ከሕውየላ ለሚናቶ ደድሕሪኡ እናኸደት ንጻለይ ጋኔን ብኸፋእ ሒዝዎ ኣሎ እሞ ራኅርታይ ኢላ ደጋጊማ ምስ ለመነቶ ኣሕውይላ። እዛ ሰበይቲ ኢየሱስ መን ምዃኑ ርእያ ስለ ዝኸአለት ደጋጊማ ምስ ለመነት ሰሚዕዎ ኣቲ ሰበይቲ እምነትኪ ዓቢይ እዩ ከምቲ ዝደለኸዮ ይኹነልኪ ኢልዎ። በታ ስዓት ከአ ጻላ ሓወየት። ንኢየሱስ ርእዩ ዝኸአለ ተስፋ አይቆርጽን እምነቱ አብ ዝዓበየ ምሕዋይ የብጽሑ። እዛ ሰበይቲ ብዙሕ መኸላእታ ቀሪብዎ ዳርጋ ከልቢ ኢልዎ ንሳ ግን መን መዃኑን እንታይ ክገብረላ ከም ዝኸአል ብምሉእ ስለ ዝአመነት ተስፋ ከይቆረጸት ለሚና ድላያ ረኺባ። ደጋጊምና ክንልምን የድሊ አምላኽ ምኣስን ብኸመይን ከም ዝምልሰልና ኣይንፈልጥን ኢና ተራና ምልማን ጥራሕ እዩ።

እምነት ነቲ ብዓይንና ክንርእዮ ዘይንኸአል ከም እንርኢ ይገብረና። ብዙሓት ቅዱሳት ብፍላይ ብሰማዕትነት ዝሓለፉ ነቲ ዝጻነፎም ስቓይን ሞትን ኩንኡ ሓጎስን ቅሳነትን ከምዘሎ ርእዮም ስለ

ዝኸአሉ ንዝወርዶም ዝነበረ ስቓይት ብትዕግስቲ ይቕበልዎ ነሮም። ኣብዚ እዋና ብዙሓት ኣሕዋትና ክርስትያን ክሳዶም ብኻራ ክሕረዱ ንርኢ ኣሎና እምነት ስለ ዝገበሩ ብዓወት ንጎይትኦም ብደዋም መስኪሮም። ብእምነት ክንልምንን ንምሕረት ኣምላኽ ክንጽበን እዋኑ እዩ።

ቅ. ጳውሎስ ሓንሳብ ንኢየሱስ ርእይ ምስክኣለ ንድሕሪት ኣይጠመተን መን እዩ ካብ ፍቕሪ ክርስቶስ ዚፈልየና መከራዶ ጸበባዶ ስደትዶ ጥሜትዶ፣ ዕርቃንዶ ድንገት ወይስ ሞት ምእንታኻ ምሉእ መዓልቲ ንቕተል ኣሎና ካብታ ኣብ ክርስቶስ ኢየሱስ ጎይታና ዘላትና ፍቕሪ ኣምላኽ ከቶ ኺፈልየና ዚኸእል ከም ዘየልቦ ኣረጋግጽ ኣሎኹ (ሮሜ 8:35-ፍ) ንኢየሱስ ርእይ ዝኸአለ ዝረኽቦ ትብዓትን ጸጋን ገሊጹ ይነግር።

ንኢየሱስ ዝተንክፉ ኣብ ሓዲስ ሕይወትን ምሕዋይን ይበጽሑ ነሮም። ወሪኡ ኣብ ኩሉ ከተማታትን ዓድታትን ይስማዕ ነሩ ሄሮዱስ ገዛእ ሃገር ከይተረፈ ወሪኡ ስለ ዝሰምዐ ካብ ነውሃ እዋን ጊዙ ኺርእዮ ይደሊ ነበረ ንሱ ዝገበሮ ተኣምራታትውን ኪርኢ ይመነ ነበረ ምስ ረኣዮ ኣዝዩ ተሓጎስ (ሉቃ 23:8) ይብል። ዕዉራት ኢየሱስ ብጥቕኦም ይሓልፍ ከም ዘሎ ምስ ሰምዑ ውዲ ዳዊት ምሓረኒ እናበሉ ዓው ኢሎም ይልምኑ ከም ዝነበሩ ነንብብ (ሉቃ 18:-35-ፍ፣ ማቴ 20: 29-34፣ ማር 10:46-52)።

ሰባት ክረኽብዎ ኢሎም ጸደፍደፍ እናበሉ ኣብኡ ይቀርቡ ነሮም ምኽንያቱ ኣብኡ ምስ ቀረቡ ካብቲ ዝነበርዎ ሕይወት ይሕደሱ ስለ ዝነበሩ። ክረኽብዎ ጊዜ ይወስዱ ኣይነበሩን ቀልጢፎም እዮም ኣብኡ ዝቐርቡ ዝነበሩ። እቲ ዕዉር ብዓል ኢያርኮ ኢየሱስ ዘሕወዮ ሰባት ካብ ምጽዋዕ ኢየሱስ ደው ከብልዎ ምስ ፈተኑ ዋጋ ኣይሃቦምን ቀጺሉ ዓው ኢሉ ይጽውዕ ነሩ ምኽንያቱ ንኢየሱስ እንተ ረኽበ ዝወርዶ ምሕረት ብዓይኒ እምነት ድሮ ርእይዎ ስለ ዝነበረ። ኣብ ቅድሚኡ ምስ ቀረበ እንታይ ክገብረልካ ትደሊ ምስ በሎ “ክርኢ እደሊ” ኢልዎ ይብለና። ኣብ ቅድሚ ኢየሱስ ክቐውም ዝኸአለ መጀመርያ ዝሓታ ክርኢ ምድላይ እዩ፣ ዝርኢ ኸኣ ግዙፋዊ ምርኣይ ጥራሕ ዘይኮነ ንኢየሱስ ኣምላኽ ርኢኻ ምኽእል እሞ ብምሉእ ምስኡ ሓደ ምጂን። እቲ ዕዉር ግዙፋዊ ዓይኑ ምስ ረኣዮ መንፈሳዊ ዓይኒ ሕልንኡ እውን ክርኢ ጀሚሩ ሽው ንኢየሱስ ስዒብዎ ድሕሪት ኣይተመልሰን ናብ ዓዱን ሰቡን ኣይተመልሰን ንኢየሱሳይም ኣብ ሕማሙን ሞቱን ምስኡ ክሳተፍ ምስኡ ከይዱ። ንኢየሱስ ክርኢ ዝኸአለ ንድሕሪት ግልጽ ኣይብልን እዩ። ኣብ ሓደ እዋን ኢየሱስ ዝኾነ ሰብ ደድጎሪይ ኪስዕብ ዚደሊ ገዛእ ርእሱ ይኸኣድ መዓልቲ መዓልቲውን መስቀሉ ተሰኪሙ ይስዓበኒ (ሉቃ 9:23) ቀጺሉ ኸኣ ዕርፊ ብኢዱ ጊዙ ንድጎሪት ዚርኢ ንመንግስቲ ኣምላኽ ኣይበቅዕን እዩ (ሉቃ 9:62) እናበለ ንእኡ ዝኸተል ክገብሮ ዘለዎ ነጊሩ። ተኸታሊ ክርስቶስ ግልጽ ምልጽ ኣይብልን እዩ ኣብ ክርስቶስ ገጹ ጥራሕ እዩ ክጥምት ዘለዎ። ክልተ ጎይቶቶ ክግዛእ ዚኸእል ሓደ እኳ የልቦን ከመይ ነቲ ሓደ ኺጸልእ ነቲ ሓደ ኺፍቅር እዩ ወይ ክእ ነቲ ሓደ ኪኸብር ነቲ ሓደ ኪሕስር እዩ። እምብኣር ንኣምላኽን ገንዘብን ክትግዝኡ ኣይትኸእሉን ኢኹም (ማቴ 6:24)።

ንኢየሱስ ክንርእዮ ክንትንክፎ ክንክእል ከሎና ኣባና ዝወርድ ጸጋ ፍሉይ እዩ። ኣብዚ ቅዱስ እዋን ንብዓለ ልደት ኣብ እንቀራረበሉ ዘሎና ልዕሊ ዝኾነ ክንምነያ ዘሎና ንኢየሱስ ርኢና ክንክእል። ኣብ ኢየሱስ ቀሪብና ምስጢርን ዕሞቕን ልደቱ ርኢና ክንክእል እሞ ሓደስቲ ሰባት ኮና ክንስዕቦ።

ኣብ ሉቃ 19:1-10 ሓደ ዓቢ መሃሪ ዝኾነ ዛንታ ብዛዕባ ዘኬዎስ ዝተባህለ ሃብታምን ሓለቃ ኣኸፈልቲ ቀረጽ ነንብብ። ነዚ ሉቃስ ጥራሕ እዩ ዘዘንትወልና ንሱ ኸኣ ምስቲ ኣብ 18:35-ፍ ዘሎ ብዛዕባ እቲ ኣብ ኢያሪኮ ዘሕወዮ ዕዉር ኣተሓሓዙ እዩ ዝነግረና። ኣብ ከተማ ኢያርኮ እናኣተወ እንከሎ እዩ ኮይኑ እቲ ፍጻሜ። ኢያሪኮ ከተማ ሆሣዕና ተባሂላ እውን ትጽዋዕ እያ (ዘዳግም 34:3) ካብ ከተማ ዳዊት ንጉሥ ኢየሱሳይም ንሰሜን ካብ ምዉት ባሕሪ መጨረሻ ናይ

ደቡባዊ ወሽመጥ ሩባ ዮርዳኖስ እትርከብ ታሪካዊት ከተማ እያ። እስራኤላውያን ምድረ ተስፋ ምስ አተዉ መጀመርያ ዝማረኸዎ ከተማ ከንኣናውያን እያ። ኣብ ጊዜ ኤልያስን ኤልሳዕን ቤት ትምህርቲ ነብያት ኣብዛ ከተማ ከም ዝነበረ ኣብ 2ዘነ 2፡5 ይነግር። ኣብ ጊዜ መቃባውያን እታ ጥንታዊት ከተማ ተደምሲሳ ሓዳስ ከተማ ከም ዝተሃንጸት ይነገር። ኣብ ሓዲስ ኪዳን ኢያሪቦ ዓዲ ዘኬዎስ እቲ ሓለቓ መኸፈልቲ ቀረጽ ከምዝኸነት ይነገር (ሉቃ 19፡1-10)። ከምኡ ናይ እቲ ዕዉር ኢየሱስ ዘሕወዮ ባርጠሜዎስ ከም ዝኸነት ወንጌላውያን ይነግሩ (ማቴ 20፡29-34፣ ማር 10፡46-48፣ ሉቃ 18፡35-37)። ምሳሌ ሕያዋይ ሳምራዊ ኣብ መገዲ ካብ ኢየሩሴልም ናብ ኢያሪቦ ክኸይድ ከም ዝተፈጸመ ኣብ (ሉቃ 10፡29-37) ንረኽቦ።

ኢየሱስ ብኢያሪቦ ክሓልፍ እንከሎ ዘኬዎስ ሃብታም ሰብኣይ ሓለቓ ተቐበልቲ ቀረጽ ክርእዮ ከም ዝደሊ ዝነበረ ይነግር። ሉቃስ ንዝነግሮ ክገልጽ ኢሉ መንነትን ስራሕን ዘኬዎስ ይነግር። ዘኬዎስ እዩ ንኢየሱስ ክርኢ ዝደሊ ዝነበረ። አቐዲሙ ብዛዕባ ኢየሱስ ይሰምዕ ነሩ እዩ ከምኡ እንተ ዘይከውን ክርእዮ ኣይ ምደለን ነቲ ዝገብሮን ዘስተምህሮን ሰሚዑ ስለ ዝነበረ ብዓይኒ ክርኢ ይደሊ ነሩ እንተ ኾነ ክልተ ጸገም ነርዎ መጀመርያ ብቁመት ሓጺር ስለ ዝነበረ ካልኣት ክኸውልዎ እዮም ካልኣይ ስርሑ ኣብ ቅድሚ ኣይሁድ ዝተጸልኦ ነሩ ምኽንያቱ መኸፈልቲ ቀረጽ ንገዛእቲ ሮማውያን ኣረማውያን ስለ ዝተሓባበሩን ከምኡ ካብቲ ዘኸፍልዎ ምጥፍፋእ ይገብሩ ስለ ዝነበሩ ከም ኃጢአተኛታት ተቐጺሮም ኣብ ቅድሚ ህዝቢ ተቐባልነት ኣይ ነበሮምን። በዚ ምኽንያት ዘኬዎስ ንጸገሙ ባዕሉ ክበላሓት ነርዎ። ኣብ ቅድሚት ሓሊፉ ኣብ ሳግላ ኣም ሓኼረ። ሳግላ ዓቢ ኣም ብቐሊል ክትሓኸሮ እትኸእል ንሰብኣይ ብቐሊል ክጽውር ዝኸእል ኣም እዩ። ኣብኡ ኣዕዋፍ ሰማይ ከምኡ ኣብ ትሕቲኡ እንሰሳታት ከጽልሉ ይኸእሉ። እዚ ኸሉ ኣምሳል ቤተ ክርስትያን እዩ። ቤተ ክርስትያን ኃጥኣንን ጻድቃንን እትሕዝ ንኹሉ ኣብ ትሕቲኡ እትእክብ እያ። ኣብኡ ዕረፍትን ምሕዳስን ይርከብ። እዛ ዘኬዎስ ዝሓኸራ ሳግላ እምብኣር ኣምሳል ቤተ ክርስትያን ገርና ክንርእያ ንኸእል።

ዘኬዎስ ንኢየሱስ ክርኢ ኣብ ሳግላ ሓኸሩ ሎሚ ንሕና ኣብ ቤተ ክርስትያን ኣብ መንበር ንስሓ ተምበርኪኽና ንኢየሱስ ክንረኽቦን ክንርእዮን ንኸእል። ኣብኡ ኃጢአተና ይሕደገልና ኣብኡ ሰላምን ዕረፍትን ክርስቶስ ንቐበል።

ኣብዚ ክነስተንትኖ ዝሕግዘና ነገር ኣሎ። ንኢየሱስ ከይንርኢ ዝኸውለና ገለ እዋን ባዕልና እንፈጥሮ ገለ እዋን ከኣ ብኸልእ ዝመጽኣና ኣሎ። ካብቲ ከይንርኢ ዝኸውለና ክንወጽእ ናይ ባዕልና ተበግሶን ድለትን ክህሉ ኣለዎ ብተአምራት ሱቕ ኢሉ ለውጢ ክመጽእ ኣይክእልን እዩ። ሎሚ እምብኣር ንኢየሱስ ከይርኢ ወይ ኣብኡ ገጸይ ከይከይድ ከዊሉኒ ዘሎ እንታይ ኣሎ ኢልና ክንሓት የድልየና ሽዑ ኣብ ኢየሱስ ዝርከቦ ክንከይድ ወይ ከኣ ነቲ ከይንርኢ ጋራዱና ዘሎ ክንኣሊ ንኸእል። ዘኬዎስ ተበላሒቱ ንሕና እውን ክንበላሓት ኣሎና።

ዘኬዎስ ሓለቓ እዩ ነሩ ኣብ ትሕቲኡ ዝምሓደሩ ነሮሞ፣ ንሱ ቅኑዕ ከም ዝነበረ ኣብቲ ባዕሉ ዝመስከሮ ይነግር። ኣብ ዘሎና ሓላፍነት ከመይ ንመርሕ ወይ ነመሓድር ኣብ ሓዳርና ኣብ ስራሕና ምስ ሰባት ከመይ እዩ ርክብናን ኣገባብራናን እዚ ንርእስና ክንፍትሽን ክንርእን ይጠቐመና። ሸለትነት ክፍኣት ከምኡ ኣብ ገለ ጊዜ ሰይጣን መሊኽና ንሰባት ክንብድል ንኸእል ኢና ሎሚ ክነግርዮ እዋኑ እዩ።

ምስ ኢየሱስ ብዙሓት ሰባት ይጉዳዙ ነሮም መብዝሕትኦም ብኣካል እዮም ምስኡ ዝጉዳዙ ዝነበሩ እምበር ብመንፈስ ምስኡ ኣይ ነበሩን። በቲ ዝገብሮን ዝብሎን ዝነበረ ተገሪሞም ይስዕብዎ ነሮም። ተገሪምካ ንግዚኡ ልብኻ ተተንኪፉ ጽቡቕ ክርስትያን ክትከውን ይክኣል እዩ ግን ከምቲ ኣብ ከውሒ ዝተዘርኦ ንግዚኡ ዝቐል ግን ዝሃርር ከምኡ እዩ ዝኸውን እምነትና። ክርስትያን ናይ

ብሓቂ አማናይ ድየ ኢልና ክንሓስብ የድሊ። ገለ ሰባት ንኹሉ ሓዲገ ኦብ አምላክ ክምለስ እየ ኢሎም ይውስኑ ግን ንሓጺር ጊዜ እምበር ንነውሕ አይከዱን እዮም።

ዘኬዎስ ብዛዕባ ኢየሱስ ብዙሕ ሰሚዑ ስለ ዝነበረ ከም ሰብ ክርእዮ ይደሊ ነሩ። ግን ኢየሱስ እውን ክርእዮ ከምዝደሊ ይፈልጥ አይ ነበረን። ኢየሱስ ናብኡ ጠሚቱ ውረድ ሎሚ ምሳኻ ኣብ ቤትካ ክውዕል እየ ክብሎ ምስ ሰምዐ ዝብል ጠፊእዎ ይኸውን። ቀልጥፍ ውረድ ሎሚ ኣብ ቤትካ ኸውዕል ይግብኣኒ እዩ እሞ ውረድ ኢልዎ። ካብዚ ዝተዕምን ዝሓይሽን እንታይ ኣሎ ኣምላኽ ኣብ ቤትካ ምሳኻ/ኺ ክውዕል ክሓድር እየ ክብለና እንከሎ። አምላኽ ከምጽእ እንከሎ ቀልጢፍካ መልሲ ሂብካ ምኽኣል የድሊ። ማርያም ገብርኤል መልአኽ አደ ኣምላኽ ከም እትኸውን ምስ ነገራ ቀልጢፋ ሕራይ ኢላ ተቐቢላቶ (ሉቃ 1:38)። ሳሙኤል ኣምላኽ ምስ ጸውዖ ቀልጢፋ መልሲ ሂቡ ባርያኻ ይሰምዕ ኣሎ ተዛረብ ኢሉ መሊሱ (1ሳሙ 3:10)። ዘኬዎስ እውን ቀልጢፋ ወረደ ተሓጉሱ እውን ተቐቢሎ ወላ እኳ እቶም ካልኣት ኣብ እንዳ ኃጥእ ሰብኣይ አትዩ ኢሎም እንተ ኣዕዘምዘሙ ኣብ ቅድሚ ኢየሱስ ደው ኢሉ ጎይታይ እንሆ ፈረቓ ጥሪተይ ንድኻታት እህብ ገለ ዝዓመጽክዎ እንተሎውን አርባዕተ ዕጽፊ እፈድዮ እናበለ ተናሲሑ። እዚ ዝበሎ ኣብ ገዝኡ እናኸዱ ኣብ መንጎ ደው ኢሉ እዩ ኢልዎ እዚ እዩ ኸኣ ፍሉይ ዝገብር ክንሳሕ ጊዜ አይወሰደሉን እኳ ድኣ ምጽዋት ንድኻታት እህብ እናበለ ንመገዲ ንስሓ ድሕር አይበለን።

ብዙሓት ተመራመርቲ ነዚ ክፍሊ ክገልጹ ከለዉ ዘኬዎስ እዚ ንድኻታት ካብ ሃብቱ ምሕጋዝ ቀደም እውን ይገብር ነሩ እዩ፤ ኢየሱስ ነዚ ኩኖ ርድኢትና ብዝኾነ መገዲ ይፈልጦ ስለ ዝነበረ ኣብ ገዛ ሓደ ኃጢአተኛ ዘይ ኮነ ኣብ ገዛ ሓደ ጻድቕ ከም ዝኸይድ ገሩ እዩ ዝርእዮ ነሩ ይብሉ። ኢየሱስ ኩሉ ጊዜ ነቲ ሓቀኛ ሰብ ኩኖ እቲ ዝርአ ይርእዮ። ንሕና ውን ንሰባት ውሽጦም ከይፈለጥና ብግዳማዊ ነገርም ካብ ምፍራዶም ክንጥንቀቕ እሞ ከምዘለዎ ክንቅበሎም ይመኽረና።

ብዝኾነ እቲ ትርጉም ዝተዋህበ ይወሃቦ ዘኬዎስ ኣብ ሓደ ብዙሕ ዘይፍቶ ሥራሕ ይስራሕ እምበር ልቡን ሕይወቱን ሓቀኛ ሰብ እዩ ነሩ ብቕንዕናን ሓቕን ዝጉዓዝ ዝነበረ ሰብ እዩ። በዚ ምኽንያት እዩ ዝመስል ንዕድመ ኢየሱስ ተሓጉሱ ተቐቢልዎ ይብለና ሉቃስ ወንጌላዊ በዚ ምልክት ትሕትናን ፍቕርን ኣብ ግብሪ አርእዩ። ንዝውሃበካ ጸጋ ኣምላኽ ቀልጢፍካ ናይ ምስጋና መልሲ ሂብካ ምኽኣል።

መልሲ ንስሓ ውዓል ሕደር ዘድልዮ ጉዳይ አይኮነን ኣብ ፈቃር ኣምላኽና ቀልጢፍና ክንምለስ ኣሎና። ክሓስበሉ ክርእዮ እየ ወይ እውን ተበዲለ እየ ጥራሕ ክንብል የብልናን። ኣምላኽ ኣብኡ ክንምለስ ይዕድመና ኣሎ። መልሲ ክንህቦ ግቡእ እዩ። ብርግጽ ኣምላኽ ኩሉ ጊዜ እዩ ዝሓልየልና ናታትና ጻዕሪ ወይ ተግብር አይ ኮነን ዘድሕነና። ከም ዘኬዎስ ንሕና ብዘይንርድኦ ፍቕሩ ይገልጻልና። ምሳኻ ምሳኺ ክውዕል እየ ይብለና፤ እሞ ከመይ ንቕበሎ? ቀልጢፍና በቲ ዘርአየና ፍቕሪ ኣብ ንስሓን ፍቕርንዶ ንምለስ? ሎሚ ኣብ ቤትና ክአቱ ይሓትት ኣሎ ምሳኺ/ኻ ክዕረቕ ሰላም ፍቕሪ ምሕረት ክህበካ/ኪ እደሊ ኣሎኹ እንተ በለና መልስና እንታይ እዩ?

ኣብ ጉዕዞ ምምላስ ከሎና ሰባት በቲ ናይ ቀደም ግብርና ርእዮም ብኡ ጥራሕ ዝፈርዱና አይስኣኑን እዮም እዚ ንድሕሪት ክመልስና አይግባእን ምስ ኣምላኽና ዕርቂ ክንቅጽሎ ኣሎና። አንታ እዝበ/እዚአስ ሕይወቱ/ታ ቀይሩ ኣብ ዘብል ክንበጽሕ ኣሎና። ሎሚ ክንሕደስ የድሊ ኣሎ።

ዘኬዎስ ንስሕኡን ካሕሳ ኃጢአቱን ምስ ገለጸ ዝተዋህቦ መልሲ ሎሚ ነዚ ቤት እዚ ድኅነት ኮነሉ ከመይ ንስኻውን ወዲ ኣብርሃም ኢኻ፤ ወዲ ሰብ ንጥፋአት ኪደሊን ከድኅን እዩ ዝመጸ ተባሂሉ። ኣብዚ ቤት ምልክትን ሓድነትን አትዩ። ወላ እኳ እቲ ዝበርሓሉ ዝተጸልኦ ይኹን ወዲ ኣብርሃም

ተባሂሉ ምክንያቱ ኩሉ ሥርሑ ምስቲ ሕጊ ዝሓቶ ብምልኡ ስለ ዘማልእ ወላ እውን ልዕሊኡ ኮይኑ ስለ ዝተረኸበ። እዚ እዩ ወዲ ኣብርሃም ዘብል ማለት ዘፍቅር ዝሓልን ልዕሊ ስርዓትን ባህልን ዝነብር ሰብ።

ዘኬዎስ ብማዕዶ ጥራሕ ክርኢ ዝደሊ ዝነበረ ሕጂ ውሽጣዊ እንታይነት ኢየሱስ ክርኢ ጀሚሩ። እዚ ምርኣይ እዚ ከምቲ ኣብ መገዲ ኢያሪኮ ዝሓወየ ዕዉር (ሉቃ 18፡35-ፍ) ከምኡ ንምሉእ ሕይወቱ ቀይርዎ።

ኢየሱስ ነቶም ኣብ ገዛ ኃጢአተኛ ኣትዩ ኢሎም ዘዕዘምዘሙ ክምልሰሎም እንከሎ ወዲ ሰብ ንጥፋእ ኪደሊን ከድኅንን እዩ ዝመጸ ኢልዎም። ኣብ ማር 2፡17 ንሓኪምሲ ሕሙማት እምበር ጥዑያት ኣይ ደልይዎን እዮም ኣነ ኸአ ንኃጥኣን እምበር ንጸድቃን ክጽውዕ ኣይመጸእኩን (ሉቃ 5፡31፣ ማቴ 9፡12) ኢልዎም። ኣብ ማቴ 18፡12 ብዛዕባ ምስላ ዝጠፍኣት በግዕ ክዛረብ እንከሎ እንታይ ይመስለኩም ሚእቲ ኣባግዕ ዘለውኦ ሰብኣይ ካብኣን ሓንቲ እንተ ጠፍኣቶ ነተን ተስዓን ትሽዓተን ኣብ ንቦታት ኃዲጉ ነታ ዝጠፍኣት ኪደሊዶ ኣይክይድን እናበለ መሊሱሎም።

ነዚ ክፍሊ ወንጌል ክነንብብ እንከሎና ብዙሕ ሓሳባት ክነስተንትን ንኸእል ኢና። ሎሚ ንሕና ንኢየሱስ ኣዕሚቕና ክንርእዮ የድልየና ኣሎ። ከምኡ ክንገብር እንተ ኸአልና ጥራሕ ኢና ብሓቂ ልደትና ክነብዕል እንኸእል። ነፍሲ ወከፍና ሎሚ ኣብ ቤትካ/ኪ ክኣቱ ምሳኻ ክውዕል እደሊ ኣሎኹ ዝብል ክንሰምዕ ኣሎና። እዚ ኸአ ኣፍደገ ልብና ክንከፍተሉ ሕልናና ኣብኡ ክኣቱ ክነፍቅደሉ እንከሎና ጥራሕ እዩ።

ንሰባት በቲ እንፈልጦም ግዳማዊ ነገራት ወይ እውን ኢላ ኢሎማ ብዝብል ካልኣት ብዝበሉና ከይንፈርዶም ምጥንቃቕ የድልየና። ከም ቊምስና ምናልባት ነቲኣም ጠፊኣም ዘለዉ ክነናዲ ብዙሕ ጊዜ ክነሕልፍ ንኸእል ኢና ኣብ ክንዲ ነቶም ተመሊሶም ተረኺቦም ዘለዉ ዘድልዮም ሓገዝን ምክንኻንን ምግባር።

ኣብዚ እዋን ምጽኣት እምብኣር ነፍሲ ወከፍና ንኢየሱስ ብሓቂ ርኢና ክንክእልን ክንረኽቦን ክንጽዕር ኣሎና። ኣበይ ክርኽቦ ንኢየሱስ ኢልካ ንርእስኻ ምሕታት ዓቢ ሓገዝ ኣልኦ። ከም ሰባት መጠን ኣብ ገለ እዋን መገዲ ክጠፍኣና ይክእል እዩ ግን ዝሕግዙ ኣለዉና ሓንትስ ንድለ እምበር።

ማርያም ኣደና ብዝያዳ ንኢየሱስ ክንረክብን ክንርእን እትሕግዘና ኣደ እያ። ክትረኽብዎን ክትርእይዎን እንተ ደለኹም ንሱ ዝበለኩም ግበሩ ትብለና ኣላ እሞ ዝሰምዕ ልቢ ይሃበና።

ብሩኽ ልደት

ኣባ ንጉሠ ፍሥሓ